

א. מ. וויסענבערג

1.

„ווי רואיק, ווי רואיק“ — „מיט קינסטלערישער רואיקייט“ — „עס פעלט אים רואיקייט“ — אזוי רעדט מען, שרייבט מען ביים אפשאצן קונסט־זאכן.

געוויינלעך פארשטייט מען אונטער דעם: פארזיכטיקייט, נישט איבערגעאיילטקייט, געלאסנקייט אין אלע באוועגונגען. נישט־פאר־פעלטקייט אין פרעציזירן יעדן פרט פאר זיך. און צוזאמען דערמיט: דאס נישט ארויסלאזן פון אויג די סטרוקטורעלע גאנצקייט.

דאס איז געוויס ריכטיק. פגמים מוזן ווי מעגלעך ווערן אויס־געמיטן. א ווילדער עפלבויס וואלט עס געווען, ווען אויף אים זאלן ארויסוואקסן רעטעכער; צווישן ווינטרויבן גייט נישט אויף קיין כריין; אויף אן אויסשטעלונג פון שיינהייטן קאנען נישט געוויזן ווערן קיין קריפּלס.

ערשט נאך עפעס. נישט גענוג וואס דער שאפער אליין ווייסט, און אים איז באשיינפערלעך די געקייטלעך פון זיין אויסדרוק־טעטיקייט. אויך דער פרעמדער, וואס דערנענטערט זיך, מוז ווערן צו־געפירט צו דער טיר, פון וואנען עס שפאצירן ארויס, לויט דער ריי, אנהייבן און מיטנדיקייטן און ענדונגען. אויב איינס אדער אייניקע טיילן פון זיי זיינען צו קליין און פארנישטיקן זיך צווישן די אנדערע, אדער — צו גרויס, און זיי פארשטעלן די אנדערע, איז די מסורה

דיקייט איבערגעריסן. דער וואָס קומט זיי באַטראַכטן, פאַרלירט זיך אין דעזאַריענטירטקייט.

איז דאָס שוין אַלץ? דאַכט זיך אַז — יא, אַז מען רעדט וועגן רואיקייט ביי קינסטלער, מיינט מען נאָך אפשר ווייניקער: מער — געוויס נישט.

וואָלט איך אָבער געוואָלט, אַז דער רואיקייט־באַגריף זאל ווערן מער פאַראינעווייניקט און אוועקגעשטעלט אונטער העכערן ליכט. אַלץ איז גאַנג, איז לויף. און דעריבער: אַלץ איז שטאַף, וואָס זוכט זיין אויסזען.

באוועגונג איז נישט גינסטיק פאַר פנים־באווייזונג. אַז מען זעט אַ פאַפיר, אַ באַשריבנס מיט אותיות, אפילו מיט גרויסע, דיקע אותיות. דורכפירן זייער אייליק פאַר אייערע אויגן, וועט איר קיין איינציקן בוכשטאַב קלאָר נישט דערזען.

וואו ס'איז כסדרדיקע אומרואיקייט, אומאויפהערלעכע אַרבעט, זיינען פאַראַן פיל צורות, איבערגעליפערטע פון סעקונדע צו סעקונדע און אַלע מאָל פאַרענדערטע, ממילא, אין סך־הכל: אַ שטיק מטושטשדיקייט. פון איין צורה אַ גאַנצע, אַ בולטע קאַן גאַר קיין רייד נישט זיין.

געשטאַלטלעכעס הייבט זיך אָן ביי רואיקייט. שטייט אָן אויטאָ־מאַביל, האָט איר פאַר זיך מיט פינקטלעכער גענויקייט דאָס געזיכט פון דעם קאַרפּוס, פון די רעדער, פון די גומענע רייפן, פון דעם שאַפער, פון דעם ציפער, אפילו דעם נאַמען פון דער פירמע. ביי אַ גייענדיקן אויטאָמאַביל וועט אייער בליק שוין עפעס פאַרלירן. און וואָס שנעלער ער וועט גיין, אַלץ מער פון זיינע טיילן וועט איר נישט דערזען. און וועט ער דורכפאַרן נעבן אייך מיט אַ געוואַלדיקער שנעלקייט, וועט איר דערבליקן בלויז אַ כאַאָטישע מאַסע. אַלע זיינע פאַרמען זיינען צעשוואומען געוואָרן.

רואיקייט איז פאַרם, אַמפּאַרמלאָזסטן איז דער ווינט...

אַלע פלאַגערייען, אַלע קריגערייען, אַלע יאַגענישן, אַלע רייסע־נישן, אַלע שטרעבונגען, אַלע דערווארטונגען, אַלע אַפגעגאַרטקייטן,

אלע בלוטיקייטן, אלע הילפלאזע יללות, צארן-זידלערייען, נקמה-גע-
שרייען — זיינען חומר; די שטילקייט — איז צורת.

אלע קולות מוזן ביים סוף זיך אויפלעזן אין שווייגן, יעדע מאַ-
טעריע מוז פריער אָדער שפעטער באַקומען איר פאַרם.
ווייל שיין מוז זיין די וועלט...

יעדער כאַאָס טראַגט שוין אין זיך די קומענדיקע אויסגעקלאַר-
רעוועטקייט, געזעצטקייט, געשטאַלט-אויפגאַנג. ווייל שיין מוז זיין די
וועלט...

אין דעם ערשטן טאַג פון איר באַשאַף האָט באַלד איבער דער
פינצטערניש, וואָס איז געהאַנגען אויף דעם אַפּגרונט, האָט באַלד
איבער דעם תּוהו־וּבוהו געשוועבט דער גייסט פון גאַט...

ווייל חושך קאַן נישט זיין אייביק. ווייל תּוהו־שרעק איז נאָר
אויף אַ צייט. ווייל ליאַרעם האָט אַ קורץ לעבן. ווייל אומרואיקייט מוז
אויפהערן.

אייביק איז די שטילקייט: זי לעבט-איבער יעדן ליאַרעם... אייביק
איז די גוטסקייט, די טרייסט: זי איז יינגער פון יעדן פחד און עלטער
פון אים... אייביק איז די רואיקייט: זי זעט אין אלע רואיקייטן גאַטס
אַ שמייכל... אייביק זיינען די שיינע געפאַרמטקייטן: יעדע תּוהו־וּבוהו
איז פול מיט בענקשאַפט נאָך זיי...

2.

איך רייד אַזוי פיל וועגן געשריי און שטילקייט, ווייל איך וויל
דאָ ריידן וועגן י. מ. ווייסענבערגן.

ווער איז ווייסענבערג? וואָס איז זיין אייגנט? צולהכעיס דעם
מלאך-המות, וואָס מאַכט פון קיינעם נישט קיין וועזן און ווייסט נישט
פון קיין יחוס, גראַבט מען דווקא אויס נאָכן טויט פון אַ מענטש פאַר-
שידענע מעלות. וועגן ווייסענבערגן האָט מען אַרויסגעזאָגט דאָס
וואָרט: קלאַסיקער. און אין אַ געוויסער מאָס איז עס ריכטיק אויך.
אַבער צו די עיקר-סימנים פון אַ קלאַסיקער געהערן אויך: ספּע-
ציעל דורך אים געבראַכטע מתנות, אַנגעצייכנטע גרענעצן פון אַ באַ-
זונדערן קעניגרייך...

מוואלט עס געקאנט אזוי זאגן: שוואכערע שרייבער דאוונען שטענדיק מיטן מנין; אריגינעלע דיכטער דאוונען „פאר זיך“; א קלאסיקער שעפטשעט א תפילה, וואס קיינער ביז אים האט זי נישט געאזגט...

וואו איז דאס נייע, וואס ווייסענבערג האט געליפערט? איך מיין, אז ווייסענבערג האט דער ערשטער אריינגעבראכט אין דער ליטעראטור דעם געשריי, די ליארעמדיקייט פון זיינע העלדן. נישט בלויז מען הערט זיי, נאר דורך דעם געפילדער זעט מען זיי... זיין רבי י. ל. פרץ איז געווען צו אריסטאקראטיש, ער זאל שרייען. זיין חבר אברהם רייזען איז געווען צו גוטמוטיק, ער זאל מאכן א געשריי. זיין חבר ה. ד. נאמבערג איז געווען צו רעזיגנירט, ער זאל אנשלאגן שרייענדיקע טענער. זיין חבר שלום אש איז געווען (ווייניקסטנס אין יענער צייט) צו ליריש ער זאל זיך ברייט און גראב פאנאנדערשרייען.

ווייסענבערג איז געקומען מיט דער ריכטיקער פארציע ליארעמ-דיקייט. ער האט געוויזן, ווי מען רייסט זיך פאר די קעפ, מען מחלוקהוועט, מען באליידיקט זיך, מען ווארפט זיך פאר אלטע און נייע חטאים, עוולות אייגענע און פרעמדע, חרפות פון זיך און בזיונות פון משפחה, מען שרייט זיך אויס פלעשלעך רויטס „אין דער ערשטער גאכט“ און מאמעס אפגעשמיסענע דורך קאזאקן און נאך אזעלכע יחוס-בריוו. און איבער דעם אלעם בליצן קללות, דונערן קללות, שנייט מיט קללות, רעגנט מיט קללות. צען מעסטלעך שעלטונגען זיינען אראפ אויף דער וועלט; ניין מאס האט גענומען ווייסענבערג, איינע — די איבעריקע יידישע ליטעראטור. נעמט זיך די מי און קלייבט צונויף די ווינטשונגען כאטש פון אן איינציקער נאוועלע: „די שלעכטע פרוי“, און איר וועט האבן א גאר נישקשהדיקע פאלקסטימ-לעכע תוכחהלע.

דער ארטיזם איז אין דעם, וואס קיינע פון די פלוכן איז נישט איבעריק. דאס זיינען אזעלכע שפרוכן, וואס מיט זיי רופט מען ארויס און מען מאכט לעבעדיק א מענטש און נאך א מענטש.

ווער עס צייכנט מיט שווארצן קויל — וויסענבערג צייכנט פיגורן מיט שווארצע קללות...

און שעלטן זיי נישט, טוען זיי עפעס בעסערס. מען ווארפט טעלערס און שיסלען („שלעכטע פרוי“), מען ווארפט שטיינער צו יענעם אין שטוב („א חוב“), מען האקט אויס אלע שויבן אין א פרעמדן פענצטער („קריינדעלע“). הכלל, מען שווייגט נישט.

און שווייגן זיי יא, הערט מען טאקע גארנישט, אבער מען שפירט. מ'האט פולע באזלעכער מיט שוועבל...

וואס קאן מען האבן צו אזא „רבקהלע“? זי שווייגט דאך שוין. און וואס־זשע, אז זי זאמלט צונויף א גאנצן פאק גרעט? זי שווייגט דאך! און זי שטייט ביי דער באליע און וואשט מיט אימפעט, מיט התמדה און שווייגט. א סאליד, באלעבאטיש, שטיל וויבעלע, נישט אמת?... און דער אלטער, וואס ליגט אין בית־מדרש, ווער דארף זיך צערע־מאניען מיט אים? א זקן, א שוואכער, אן עלנטער, אן משפחה, אן פריינט, צעבראכן פון צרות און פון יארן, וואס איז דא מורא צו האבן פאר אזעלכן?

און די האלב צעחושטע, וואס לאזט מיט זיך טאן אלץ, וואס די מארעוויכערישע שלעפער גלוסט זיך נאר? איז זי דען מער ווי א שטיק ליים, וואס אלע טרעטן דערויף? מער ווי א לעבעדיק־טויטע זאך? יא, ס'איז שטיל, געמיטלעך איז, זיכער איז ארום און ארום. אבער אין דער לופט פון דער דאזיקער שטילקייט וואלט מען אויס־מאלן באדארפט א סקעלעטן־קאפ, פונקט ווי אויף פעסער מיט אויפ־רייס־מאטעריאל: „ריר זיך נישט צו, ס'איז א סכנה...“.

דא איז א געפאר פון טויט — אויב שטארקע, און אויב שוואַכע — איז א געפאר פון לעבן....

3.

א פאר פארגלייכן. שלום אש האט א שטעטל און וויסענבערג האט א שטעטל.

ביי אשן — קינדערישע פרישקייט, זאטע פרייד, וואס לאכט ווי

דער מענטש, און דער מענטש בענשט די וועלט, וואָס איז אַזוי גליק-
לעך, אַזוי שיין און אַזוי שטיל.

ביי וויסענבערגן איז דאָס שטעטל אויפגעבראַכט, צעיאַכמערט,
אומצופרידן-אויפגעטרייסלט, ברוגזדיק-הילכיק, קולי-קולותדיק, רייסנ-
דיק, אַפילו שיסנדיק...

אַן אַנדער פאַרגלייך: דער בעטלער-מאַטיוו. מענדעלי מוכר
ספרים האָט דאָך עפעס אַוועקגעלייגט אַ שפּאַר ביסל אַרבעט אויף די
בעטלערס, האָט געשריבן גאַנצע בעטלער-עפּאָפּייען. און ער האָט זיי
אויסגעצייכנט געקענט. אַליין אין דער יוגנט מיט זיי אַרומגעוואַנדערט.
און פיינט געהאַט האָט ער זיי בתכלית שנאה. און געוואָרן זיינען זיי פאַר
אים אַ סימבאָל פון אומוירדיקייט, אַפּשטויסנדיקייט, שעדלעכקייט.
שטראַפּנדיק אויף זיין שטייגער דעם כלל-ישראל, איז דאָס שרעקלעכ-
סטע וואָרט, וואָס ער האָט אים אַנטקעגנגעוואָרפּן: „די יידישע טאַרבע“.
און דאָך איז קיין כּעס, קיין גיפּטיקייט נישטאָ. ער האָט פאַר
זיי גענוג מילדקייט, וואו-נישט-וואו רייסט זיך סימפּאַטיע פון אונטער
דער דערציילערשער פען. אַמאָל ווערן זיי אַפילו אַזוי אידעאָליזירט,
אַז איינער פון אונדזערע שריפטשטעלער האָט זיך דערטראַכט צו דער
גוזמא אַנצורופּן „פּישקע דעם קרומן“ — דער יידישער פּרינץ...

וויסענבערג האָט פאַר די בעטלערס קיין איין גוט וואָרט נישט,
קיין איין גוטן בליק. סיי „דער שוואַרצער“, סיי „דער געלער“, די
אַנפירער און פאַרשטייער פון דער בעטלער-געזעלשאַפּט, — טונקעלע
פאַרשויןען זיינען זיי, אויסוואָרפּן, קעשענע-גנבים, מענטשנכאַפּערס.
מען טאַר זיי אין אַ יידישער שטוב נישט אַריינלאָזן.

וויל איינער אַ מצות טאָן און נעמט אַזאַ חברה-מאַן צו זיך אויף
שבת, זיינען איינגעשטעלט די חלות, די בעכערלעך, די גאַפלען, די
לעפל. אַלץ איז עלול אומגעריכט זיך איינצובירגערן אין די לאַנגע
טאַרבע-קעשענעס פון דעם פיינעם „אורח“. שוין דער אויסערלעכער
קוק פון דעם בעטלער האָט אין זיך פון אַ דעמאָן. נישט אומזיסט
שרעקן זיך פאַר זיי פרויען און קינדער.

אינטערעסאַנט: מענדעלי, וואָס האָט זיך נישט שלעכט אַן עצה

געגעבן און האָט געהאַט אַ סך מאַטעריעל־פאַרזאָרגטע גוטע יאָרן. האָט פיינט געהאַט דעם בעטלער־פּאָך, אָבער דעם בעטלער גופא האָט ער געהאַלטן פאַר אַ מענטש. ווייסענבערג, וואָס זיין גאַנץ לעבן האָט געבלוטיקט, דורכגעשטאַכן מיט די שפיציקע נעגל פון אַרימקייט און נויט, גראָד ער האָט אין די מענטשן, וואָס לעבן פון נדבות, געזען — שדים...

אָבער אוממענטשלעכקייטן, ברוטאַלקייטן, קללות און חרמות, פליאַטקעס און בלבולים, פנימער־דראַפען, פאַר די האַר זיך כאַפּן, טעלערס האַקן און ציגל וואַרפּן — דאָס איז שיטערע בלאַטע, וואָס גיסט זיך דורך דער וועלט, און פעסטע קונסטמויערן קאָן מען דערפון נישט אויפשטעלן. און אויב ווייסענבערג האָט עס יאָ באַוויזן, איז עס דערפאַר, וואָס אונטער די געשרייען האָט ווייסענבערג געטראָפּן ליגן די שטיל־קייט אַ פאַרחלשטע, האָט ער נאָך העכער געשרייען, זי אויפצומונטערן... דאָס איז דערפאַר, וואָס מענטשן, אַפילו די טומלדיקסטע, האָבן נישט ליב דעם טומל; זיי ווילן צופרידענע, רואיקע שווייגן ווי ביימער און וואַקסן ווי ביימער, נאָר וואָס זאָלן זיי טאָן, אַז ווינטן לויפן איבער זיי און זיי מוזן רוישן...

דאָס איז דערפאַר, וואָס אַמאָל שעלטן מענטשן, ווייל אויף זיי הענגט דער פלוך פון אומרואיקייט, ווילן זיי זייער קללה פאַרשטעלן...



רבקהלע איז די פאַרקערפערונג פון שלעכטס. אָבער לייענט אויפ־מערקזאַם די נאָוועלע און איר וועט דערזען די גענעזע פון איר ווילד־ווערן. איר'ט באַגרייפן, אַז אין אַט דער שלעכטער פרוי איז פאַרלוירן געגאַנגען אַ גוטע פרוי. די סיבה? זי האָט נישט געפונען, וואָס זי האָט געוואָלט. זי פילדערט, נישט ווייל זי האָט ליב צו אַוואַנטורעווען, נאָר ווייל זי האָט געוואָלט — שטילקייט...

אַ ביסל צו לאַנג האָט זי זיך געזאַמט אין גאַס, קומענדיק אַהיים, האָט דער מאַן איר פאַרוואָרפן געמאַכט. און ווערטער אַ פאַר האָבן

זיך אים אַרויסגעכאַפט: „ביים טייך ביסטו געווען? אזוי לאַנג געזעסן. האָסט שוין געדאַרפט אַלצאיינס אַריבערגיין איבער דער בריק צו די קאַזאַרמעס. וואָלסטו כאַטש גענעכטיקט אין די קאַזאַרמעס... געוויס איז דאָס נישט קיין זייער איידל אַנצוהערעניש. אָבער ווען אַ מאַן גיט אַזאַ זאַג אין אַ מינוט פון אויפגערעגטער אומבאַרעכטיקטייט, איז עס ווידער נישט אַזאַ גרויס אומגליק.

אָבער דער גרעסטער שליסל איז נאָך אַלץ אַ ווינציקייט אין פאַר־גלייך מיט דער טורמע, וואָס ווערט מיט אים געעפנט... נאָר אַ וואָרט האָט דער מאַן געברויכט. אָבער דעם כּף־הקלע איז גאַרנישט אזוי שווער אויפצומאַכן. שפעטער וויל ער שוין פאַרגלעטן, זוכט תּחבולות זי איבערצובעטן. עס העלפט נישט. דער גיהנם שטייט שוין אָפּן.

וואָלט ער דאָס וואָרט אַראַפּגעשלונגען, נישט געבראַכט עס פאַרן מויל, וואָלט דער שטילקייט איר רעכט געטאָן געוואָרן, וואָלט זיך די שטילקייט נישט צעביזערט. אַ צופרידענע וואָלט זי געשוועבט איבער די קעפּ פון דעם פאַר פאַלק. אהרן אַ גוטער און מילדער מאַן, רבקהלע — אַ וואוילע און ליבע באַלעבאַסטע.

האַט אָבער דאָס שפיציקע וואָרט די שטילקייט דורכגעשטאַכן. אַ צעבלוטיקטע האָט זי זיך נוקם געווען... מידה כּנגד מידה באַצאַלט. דאָס וואָרט האָט מען געקאַטעוועט מיט ווערטער־שטעקנס...

און נאָכדעם, אַז די שכנטע, די גראַבע שפּרינצע מיטן צעפלאַמטן טערקישן פנים, וואָרפט רבקהלען פאַר די פּיס דעם איזערנעם טאַפּ מיט אַ ברכה: „מיינע שונאים זאָלן אזוי צעשפאַלטן ווערן, ווי דער טאַפּ איז צעשפאַלטן“ — איז דאָך עס אויך אייגנטלעך אַ קלייניקייט. נאָר וואָס איז אויף דער וועלט „קליין“ און וואָס איז „גרויס“? אַ קינד, וואָס וויינט צוליב אַ פאַרצעלייען ליאַלקעלע איז דען ווייניקער פאַר־צווייפלט ווי דער פאַטער, וואָס טרויערט צוליבן פאַרלירן אַ מסחר פון אַ גרויסן וואָלד?...

געוויס איז עס אַ נאַרישקייט. אָבער עס ווענדט זיך פאַר וועמען, ווי אזוי איינער קוקט דערויף. שלום־עליכם, למשל, האָט געהאַלטן, אַז פון אַזאַ ווייבערישן דועל צוליב אַ צעבראַכענעם טאַפּ קאָן מען